

ఆకాశపల్లకి

బస్సు కోసం నిరీక్షిస్తూ నిలబడ్డాను!

రాబోయే వర్షానికి సూచనగా ఆకాశంలో మబ్బులు కమ్ముకుంటున్నాయి.

మధ్యాహ్నం కురిసిన జల్లులకు తార్కాణంగా రోడ్డు మీద తడి ఆరని చిహ్నాలు ఇంకా స్పష్టంగా కనబడుతున్నాయి!

బస్సు రావడం ఆలస్యమయినందుకు వాచీ వంక చూసుకుంటూ నిలబడ్డాను. నేను వెళ్ళాల్సిన దూరం సుమారు ఎనిమిది కిలోమీటర్లకు పైగానే వుంటుంది! బోలెడు డబ్బులు పోసి ఆఫీసయ్యాక ఆటోలో ఇంటికి వెళ్లగల్గిన ఆర్థిక స్తోమత నాకు లేదు!

విసుక్కున్నా, తిట్టుకున్నా ఆఖరుకు సిటీబస్సే నాకు శరణ్యం.

అంతలోనే ఒకామె మెల్లగా నడచుకుంటూ నాకు సుమారు నాలుగ్గజాల దూరంలో నిలబడింది! చేతిలో చిన్న గొడుగు! లేతాకు పచ్చని పువ్వుల పట్టుచీరలో వుందామె!! కంటికి వున్న జోడును బయటకు తీసి చీర చెంగుతో తుడిచి మళ్ళీ పెట్టుకుంటోంది!

కళ్ళజోడు తీయగానే ఆమె వంక పరికించి చూస్తున్న నా గుండె ఝల్లుమంది!

రెండు నిమిషాల సేపు పరిసరాలను మరిచిపోయి ఆమె వంక తేరిపార చూస్తూవుండిపోయాను!

ఆమె-రమ్య!!

పన్నెండేళ్ళ క్రితం నాకు దూరమయిపోయిన రమ్య!

కాదు!-దూరం చేసుకున్న రమ్య!!

“గోపీ! అసలు ప్రేమంటే ఏమిటి? పిచ్చికాదూ? ఒకరి కోసం ఒకరు పలవరించటం, ఒకరి కోసం ఒకరు ఎదురుతెన్నులు చూడటం, ఒకరు లేకపోతే మరొకరు ఏమయిపోతారోనని మధనపడి పోవటం, ప్రేమించిన వ్యక్తే సర్వస్వం అనుకోవటం; ఇవన్నీ ఏమిటి? నిజంగా ఉన్నాడమే! కాకపోతే నువ్వెవరివి? నేనెవర్ని?! ఆరునెలల క్రితం మనిద్దరికి కనీస పరిచయమయినా లేదే! అలాంటిది-ఈవేళ ఒకరిని విడిచి మరొకరం వుండటం ఒక్క క్షణమయినా సాధ్యంకాదు-అనుకునే స్థితికి వచ్చేం! ఇది పిచ్చి కాదంటావా గోపీ!” అంటూ నాగుండెల్లో తలదాచుకుని, ముని వేళ్ళతో నా వక్షం మీద సుతారంగా రాస్తూ తన పెదాలతో నా హృదయంలోకి నేరుగా సందేశాలు పంపుతూ తన నల్లని కురులతో నాముఖాన్ని కప్పేస్తూ, నాలో ఒదిగిపోయిన రమ్య!

“రమ్య! మన పెళ్ళినాడు పల్లకిలో ఊరేగుదామా?” అంటూ మెల్లగా అడిగితే “ఓ!చక్కగా ఊరేగుదాం! పల్లకీ ఎక్కే అనుభూతి ప్రతి వాళ్ళకి జీవితంలో ఒక్కసారే కదూ వస్తుంది! అది మనం ఎందుకు పోగొట్టుకోవాలి?” అంటూ గారాలు పోయిన

రమ్య!!!

మరోసారి పరీక్షగా ఆమెవంక చూసేను! సందేహంలేదు!

కుడిబుగ్గ కింది భాగంలో కందిగింజంత నల్లటి పుట్టుమచ్చ! విల్లులా వంగిపోయి కొనలు తేలిన కనురెప్పలు! సంపెంగ పువ్వు లాంటి ముక్కు! ఆ అందమయిన ముక్కుని నేను గుర్తు పట్టగలను, ఎన్ని సంవత్సరాల తర్వాతయినా సరే!!

ఈ పన్నెండేళ్ళల్లో ఆమె శరీరంలో కనబడే మార్పుల కోసం వెదికేను! కాస్త ఒళ్ళు చేసి మునుపటి కంటే పుష్టిగా కనబడుతోంది! కనురెప్పల క్రింద కాలచక్రం గీసిన నల్లని గీతలు!! మెడలో బంగారు గొలుసు!! గొలుసు చివర జాకెట్ లోకి ఒదిగిపోయింది!

కనుపాపల వెనుక అదే మెరుపు!

పెదాల్లో అదే నిశ్చలత! పట్టుదల!!

అలనాటి ప్రేయసి రమ్య!

మనసు తెలుగు 'ఎమ్మే' చదువుతున్న నాటి రోజుల్లోకి తొంగిచూసింది!

★ ★ ★

“మీ చేతిలో ఆ పుస్తకం ఏమిటి?”

కోమలమయిన కంఠస్వరం విని తలెత్తి చూశాను!

ఎదురుగా నాక్లాస్ మేట్ రమ్య! ఆమెను ఇంతకు ముందు క్లాసులో చూడటమేగాని ఇంతవరకూ పలకరించలేదు.

ఆమె సౌందర్యానికి ముగ్ధులై ఆమె పరిచయమే మహాభాగ్యమనుకుని ఉవ్విళ్ళూరి పోయే నా సహాధ్యాయులు చాలమంది వున్నారు.

అయితే, నాకు తెలిసినంత వరకూ ఆమె ఎన్నడూ ఎవ్వరికీ పరిచయం కల్పించుకునే అవకాశం ఇవ్వలేదు, ఈ నెలరోజుల్లోనూ!

గుండ్రని అందమయిన ముఖం, నుదుట చిన్న బొట్టు, చెవులకు ఒంటి ముత్యం దుద్దులు మెడలోంచి జారిపోయి వక్షస్థలంలో దాచుకున్న ఒంటిపేట గొలుసు! రమ్యను చూసిన మొదటి క్షణంలోనే ఆమె 'రమ్యమయిన అమ్మాయి' అని ఎవరికయినా తోస్తుంది!

ఆ విశాలమయిన లైబ్రరీ హాలులో పుస్తకాల బీరువాల నడుమ మేమిద్దరం!

ఆమె నిశ్చయంగా నన్నే అడుగుతోంది!

నానోటమాట పెగిలి రాలేదు! ఆమె వంక చూస్తూ వుండిపోయాను!

“గోపీ కృష్ణగారూ! మీచేతిలోని పుస్తకం ఏమిటి?” మళ్ళీ అడిగింది, స్పష్టంగా నా పేరుతో పిలుస్తూ.

“అ! ఇదా... ఇది!...భోగినీ దండకం!” అన్నాను తడబడుతూ.

“ఒక్కసారి ఇటివ్వుండి!” అంటూ చొరవగా నాచేతిలోంచి పుస్తకం అందుకుంది. పుస్తకం తీసుకుంటూవుంటే ఆమెకుడిచేతి వేళ్ళు నా చేతి వేళ్ళకు తగిలేయి వెచ్చగా!!

ప్రాణం జివ్వుమంది! ఎంత తీయని స్పర్శ?!

పుస్తకం తిరగేస్తూ “భోగినీ దండకం పోతనామాత్యుడే రాసేడని నమ్ముతున్నారా?” అంది సూటిగా.

“ఆహా! పోతనే రాసేడు! అందులో నాకేమి సందేహంలేదు!” అన్నాను.

“మందార మకరందంలాటి భక్తి భావాన్ని మహాభాగవతంలో నిక్షిప్తం చేసి తెలుగు వాళ్ళకి అందించిన ఒక మహాభక్తుడు , కేవలం ఒక వేశ్యమీద దండకం రాశాడంటే ఎలా నమ్ముటం?” అంది.

“కామి గాని మోక్షకామి గాడు కదా! పోతన గారు భక్తి పారవశ్యంలో మునిగి పోయే ముందు రోజుల్లో మహారసికుడయి ఉండాలి! భోగినీ దండకం ఆసమయంలో రాసి వుండొచ్చు! దాని నడకను బట్టి తప్పకుండా పోతనగారే దాన్ని వ్రాసి వుంటారని మనం నమ్ముచ్చు!”

నా సమాధానం ఆమెకు రుచించినట్టులేదు!

“ఇమ్మను జేశ్వరాధములకిచ్చి పురంబులు వాహనమ్ములున్, సొమ్ములు కొన్ని పుచ్చుకుని, కాలుని సేత సమ్మెట పోటులుంబడక... అంటూ విలవిల్లాడిపోయిన భక్త శిఖామణి, ఓ వేశ్యమీద దండకం అల్లేడంటే నేను నమ్మను! ఇక పోతే నడక సంగతంటారా? ఎర్రాప్రెగడను అనుకరిస్తూ బోలెడు పద్యాలు రాసేరు పోతన్నగారు! అలాగేపోతన్న శైలిని అనుకరిస్తూ వేరెవరయినా భోగినీ దండకం రాసి పోతన్నగారి పేరుమీద చలామణి చేశారేమో? వేమనగారి తర్వాత బోలెడు చాటువులు రాసి ఆయన శతకం కిందే వాటిని చాటిచెప్పటం మనం వినటంలేదా? ఇదీ అలాగే! ఆఖరికి మార్పు సిద్ధాంతాలను కూడా వేమన ధోరణిలో రాసి ఆనాడే వేమన మహాశయుడు ఈ ముక్కలు చెప్పేడు అంటూ దండోరా వేసే పండిత ప్రకాండులు ఈనాడు మనకు లేరా? అందువల్ల కేవలం నడక, శైలి వీటిని బట్టి గ్రంథకర్తృత్వం నిర్ధారించటం న్యాయం కాదేమో? ఏమంటారు” అంటూ మాట్లాడటం ముగించింది రమ్మ!

“ఎర్రనగార్ని అనుకరిస్తూ పోతనగారు పద్యాలు రాసేరా? ఇది చాలా అన్యాయం! ఈ విషయం నేను ఒప్పుకోను” అన్నాను రమ్మ మాటలు ఖండిస్తూ.

“ఏం మహాశయా! పోతన్నగారు మీకు పిల్లనిచ్చిన మామగారా ఏమిటి? అంత గట్టిగా సమర్థిస్తున్నారు! సరేలెండి, మీకు ఉదాహరణలు తొందరలోనే నేను తీసుకువచ్చి

చూపిస్తాను! ఎర్రనగారి పద్యాలను ఎన్నోచోట్ల పోతనగారు అనుకరించారు! ఆవిషయం మీచేతే ఒప్పిస్తాను నేను! బై! మళ్ళీ కలుద్దాం!” అంటూ భోగినీ దండకం పుస్తకం నాకు అందించి మెల్లగా నడుచుకుంటూ వెళ్లిపోయిందామె!!

తర్వాత ఓ వారం దినాలకు మళ్ళీలైబ్రరీలోనే రమ్యను కలిసేను!

శ్రీశ్రీ గురించి మెటీరియల్ సేకరిస్తూ వుంటే నా ఎదుట కుర్చీలోకి వచ్చి కూర్చుంది రమ్య!

“హలో!బాగున్నారా?” అన్నాను పలకరింపుగా నవ్వుతూ.

ఆమె పుస్తకాల్లోంచి ఒక కాగితం బయటకు లాగుతూ “చూడండి! బోలెడు మెటీరియల్ సేకరించి తెచ్చేను!” అంది.

“దేని గురించి?” అన్నాను అంతామరచిపోయినట్లు ముఖంపెట్టి!

“ఎర్రనగారు రాసిన పద్యాలను పోతన్నగారు అనుకరించారంటే మీరు ఒప్పుకోలేదు కదా! ఇవిగో చూడండి! ఇవన్నీ ఉదాహరణలే! ఎర్రనగారు తాను వ్రాసిన నృశింహపురాణంలో ‘కలడు మేదినియందు, గలడువహ్నియందు’ అంటే పోతన గారు తన భాగవతంలో ‘ఇందు గలడందులేడని సందేహము వలదు, చక్రి సర్వోపగతుండు...’ అన్నారు. అలాగే ఎర్రనగారు ‘వాసుదేవుని పాద వనరుహంబుల భక్తి తగదను తండ్రియు తండ్రిగాడు..’ అనే పద్యానికి పోతన్నగారి ‘కమలాక్షునర్చించు కరములు కరములు’ అనే పద్యానికీ ఎంతో దగ్గర సంబంధం కన్పిస్తుంది మనకు. భావంలోనూ, నడకలోనూ కూడా! ప్రహ్లాదునికి ఎల్ల వేళలా హరినామస్మరణమే తప్ప వేరే తలంపు లేదని చెప్పే సందర్భంలో ‘కుడిచినపుడు, నిద్రకూరినయపుడు, మేలుకొనిన యపుడు, మెలగినపుడు,...’ అని ఎర్రన గారు అంటే; ‘పానీయంబుల ద్రావుచుం గుడుచుచు భాషించుచునే, హాసలీలా నిద్రాదుల చేయుచున్...’ అంటారు పోతన్నగారు! ఇలా వెతుక్కుంటూపోతే బోలెడు సామ్యాలు కనుపిస్తాయి మనకు!”

మాటలు ముగించి ఆ కాగితం నాముందర పడేసింది!

ముత్యాల్లాంటి అక్షరాలు!! ‘దస్తూరీ తిలకం!’ అనబుద్ధేసింది!

“అక్షరాలు ఎంత అందంగా వుంటే మనసంత అందంగా వుంటుందిట!” అన్నాను నవ్వుతూ.

“ఎవరు చెప్పేరో ఈ మాటలు?” అంది.

“ఎర్రన, పోతన మాత్రం కాదులెండి!” అన్నాను నవ్వుతూ.

నామాటలకు తాను కూడా హాయిగా నవ్వేసింది.

వాదనను ప్రకృదారి పట్టించేను కాని మనసులో ఆమె ప్రతిభకు జోహార్లన

లేకుండా వుండలేకపోయాను!

రమ్య చాలా చదివింది! ఆవిషయం నాకు తొందరగానే అర్థమయిపోయింది.

“మరో సంగతి చెప్పమంటారా?” అంది రమ్య నావేపు అదోలా చూస్తూ.

“చెప్పండి!” అన్నాను.

“పాత్రపోషణలో ఔచిత్యం ప్రదర్శించటంలో ఎర్రాప్రెగడకు ఏ మాత్రం సరిపోలదు పోతన్నగారు!” అంది నిశ్చయంగా

“అలా మీరు మాట్లాడటం అన్యాయం! ఎవరితీరు వారిది! ఇద్దరిదీ సుమధుర కవిత్వమే! కాదని ఎలా అనగలం?”

“కవిత్వం సుమధురం కాదని నేను మాత్రం అన్నానా? పోతన్నగారి తరపున మీరు వకాల్తా ఎందుకు పుచ్చుకుంటున్నారు? పాత్ర పోషణలో మాత్రం' ఎర్రాప్రెగడకు పోతన తీసి కట్టే అంటాను!”

“ఎలా చెప్పగలరు?” కుతూహలంగా ఆమె వంక చూస్తూ అడిగేను.

“చెబుతాను, వినండి” అంటూ ప్రారంభించింది ఆమె. “పోతన్నగారికి ప్రతి విషయం భక్తిపరంగా అన్వయించటం తప్ప వేరే పద్ధతి తెలీదు. ప్రహ్లాదుణ్ణి, కుర్రవాడిని గురించి గుణగణాలు వివరించి చెబుతూ పరాయి స్త్రీ కన్పిస్తే తల్లిలా భావించి దారినుండి వైదొలగుతాడు అంటాడు. ఆరేళ్ళ కుర్రవాడికి, పరాయి స్త్రీల యెడల ప్రత్యేకమయిన భావం అంటూ ఏమీ ఉండదు కదా! అదిపాత్ర ద్వారా చూస్తే అనౌచిత్యం కాదా? అయినా సరే! భక్తి వెల్లువలో అది కొట్టుకుపోయింది! గోపికలు చిన్ని కృష్ణుని మీద ఫిర్యాదు చేస్తే ఆయశోదమ్మ తల్లి ఏం చేసింది? బాలగోపాలుని నోట్లో విశ్వాన్ని చూసి కొడుక్కి నమస్కరించింది! అంతే కాదు! కాళింది మడుగున పడిన కృష్ణుని తలచుకుని ‘తండ్రీ నీవు సర్పదమ్మడవైయున్న, ఇచట మాకు ప్రభువెవ్వరు?’ అంటూ రోదిస్తుంది. ఆమె దృష్టిలో కృష్ణుడు తన కొడుకుగాడు! ప్రభువే! దైవమే! పోతన్నగారు తనకు కృష్ణుని యెడల ఉన్న భక్తి తత్పరతను ప్రకటిస్తూ రాయటంలో యశోదచేత కూడా భక్తిపరంగానే పలికించేరు. అంతేకాని, పాత్ర పరమయిన న్యాయం గురించి ఆలోచించలేదు ఆయన! అది ఒక భక్తి వెల్లువ! ఒకరురి! అంతే! దానికి అంచుల్లేవు! అవధులంతకంటే లేవు! అదే ఎర్రనగారి హరివంశం తీసుకోండి! అందులోని యశోద వెర్రిబాగుల తల్లి! నూటికి నూరుపాళ్ళు తెలుగింట బుట్టిన తల్లి! పాత్రల పరంగా కథను నడిపించేటపుడు వాళ్ళ వాళ్ళ నైజాలతో నడిపించటం న్యాయంగానీ, తనముద్రనే అందరిమీద వేయటం ఎంత వరకూ న్యాయం? అందుకే తనదైన భక్తి ముద్రను తప్పించుకోలేని పోతన, భోగినీ దండకం రాసి వుండరని నా అభిప్రాయం!!”

ఆమె మాటలు ముగించేక కొద్ది నిముషాల సేపు నాకు ఊపిరి సలపలేదు!
ఆమె మేధస్సుకూ, జ్ఞానానికి మనసులోనే మరోమారు జోహారులర్పించేను!

“ఒప్పుకున్నాను! నెత్తిమీద టోపీ లేదు గాని లేక పోతే దాన్ని తీసిపట్టుకుని
'హేట్సాఫ్' అనే వాడిని మీ మేధాశక్తికి! అన్నాను. చిర్నవ్యుతో.

నా పొగడ్తకు సిగ్గుపడి పోయింది రమ్య! “మరీ అందలం ఎక్కించెయ్యకండి!...
సరే! ఎమ్మే పూర్తయ్యాక రీసెర్చి చేస్తారా” అడిగింది.

“చేయాలనే అనుకుంటున్నాను. ఆర్థిక పరిస్థితులు అనుకూలించాలి కదా! ఉ
ద్యోగం వెంటనే దొరికిపోతే రీసెర్చి ప్రసక్తి లేదు! లేకపోతే ఆలోచించాలి!” అన్నాను.

“నేను మాత్రం ఎమ్మే పూర్తయ్యాక రీసెర్చి చేద్దామనుకుంటున్నాను! ఎర్రన
గారి హరి వంశం మీద! అది నాకు ఎంతో ఇష్టమయిన గ్రంథం!” అంది.

“మీ ఆలోచన దివ్యంగా వుంది! మీరు తప్పకుండా 'డాక్టరేట్' చేయండి! చాలా
సులువుగా అయిపోతుంది మీకు!” అన్నాను ప్రోత్సాహిస్తూ.

“హరివంశం గ్రంథాన్నిమొటిసారిగా పుస్తక రూపంలో ఎప్పుడు ముద్రించారో
మీకు తెలుసా?” అంది.

“తెలీదు!” అన్నాను, ఆవిషయం నాకు తెలియనందుకు నొచ్చుకుంటూ!

“1901 లో వేయి ప్రతులు ముద్రించేరు! మళ్ళీ తర్వాత 1960లో రెండోముద్రణ
జరిగింది. అంటే వేయి ప్రతులు చెల్లుబడి కావటాన్ని సుమారు అరవై సంవత్సరాల కాలం
పట్టించన్న మాట! ఇది ప్రతి తెలుగు వాడూ సిగ్గుపడవల్సిన విషయంకాదూ! మన
ఆరాధ్యరచయిత్రుల నవలలు వేలకు వేలు ముద్రిస్తే వారం తిరిగే సరికి రెండో ముద్రణకు
నోచుకుంటున్నాయి. ఆపాటి ఆదరణకు నోచుకోలేదు 'హరివంశం'! కవిత్రయం గురించి
జెబ్బలు చరుచుకునే మనం, హరి వంశానికి ఇస్తున్న ఆదరణ అది!! నేను ఆ గ్రంథం
మీద రీసెర్చి చేసి నలుగురికీ దానిలోని విశేషాలు అర్థమయ్యేలా వివరించి
చెప్పాలనుకుంటున్నాను” ఆవేశంగా అంది రమ్య!!

విస్తుపోయి ఆమెవంక చూస్తూ మిగిలిపోవటం నావంతయింది!

“సారీ! కాస్త ఆవేశం పాలు నాలో హెచ్చు! మరోలా అనుకోకండి!... సరే!
మీరు మాఇంటికి ఒకసారి రావాలి! మా అక్కయ్యనూ, అమ్మనూ మీకు పరిచయం
చేస్తాను! కృష్ణానగర్లో బోరింగు పంపు దగ్గరే మాఇల్లు! ఇంటి ముందు ఆవరణలో పెద్ద
పారిజాతం మొక్కవుంటుంది. అదే గుర్తు మీకు!! తెల్లవారేసరికి మా ఎదుటి ఆవరణ
నిండా ఎన్ని పారిజాతం పూలో!!” అంది కళ్ళు చక్రాలా తిప్పుతూ.

“తప్పకుండా వస్తాను! మీ ఆహ్వానానికి కృతజ్ఞతలు!” అన్నాను మనసులోనే

ఆనందపడుతూ.

ఆ తర్వాత, నాలుగు రోజుల్లోనే రమ్య ఇంటిక వెళ్ళేను. వాళ్ళమ్మగారు నన్ను ఎంతో ఆదరంతో పలుకరించేరు. ఆతి బలవంతం మీద ఆరాత్రి వాళ్ళ ఇంట్లోనే భోజనం కూడా చేయాల్సి వచ్చింది! హాస్టలు మెతుకులతో చచ్చిపోయిన జిహ్వా ఆవేశ మళ్ళీ లేచి వచ్చి నట్లయింది.

“బాబూ! నీగురించి మా రమ్య ఎప్పుడూ చెప్తూవుంటుంది! ఇది నీఇల్లే అనుకో అప్పుడప్పుడు వచ్చి వెళ్తూవుండు!” అంది ఆవిడ నన్ను సాగనంపుతూ.

‘రమ్య నాగురించి చెప్తూవుంటుందా? ఏంచెప్తూవుంటుంది? అసలు రమ్యకు నా గురించి ఏం తెలుసు?’

రమ్యకు నా యెడల ఇంత సదభిప్రాయం లిగినందుకు నాఅదృష్టాన్ని మనసులోనే అభినందించుకున్నాను.

తర్వాత, మా ఇద్దరి పరిచయం రెండు నెలల్లోనే గాఢమయిన స్నేహంగా మారింది! మాట్లాడుకునేందుకు ‘కామన్ సబ్జెక్టు’, అభిరుచులలో దగ్గరతనం, భావాల్లో ఏకత్వం! ఇవి నన్నూ, రమ్యనూ మరింత దగ్గరకు చేర్చి ప్రేమవైపు నడిపించేయి!

ఆరునెలలు తిరిగే సరికి ఒకరిని విడిచి మరొకరు కనీసం ఒక దినమయినా గడపలేని స్థితికి చేరుకున్నాం!

ఆమె సామీప్యంలో ఏదో ఆకర్షణ!!

ఆమె మాటల్లో నిర్వచించలేని ఆనందం!!

ఆమె కళ్ళలోకి చూస్తూకూర్చుంటే గంటలు నిమిషాల్లా గడిచిపోతాయి!!!

ఆమెను కవ్వించి , కోపం తెప్పించి ముఖం కందగడ్డలా మార్చి, వణికి పోయే

ఆమె పెదాలవంక చూడటం నాకెంతో యిష్టం!!

మా ఇద్దరి జీవితాలు ఎంతో గాఢంగా పెనవేసుకున్నాయి!

అయితే ఆ తర్వాత నాజీవితంలో జరిగిన ఓ దుర్ఘటన మా జీవితగతుల్నే మార్చివేసింది!

నాకు ఉన్నట్టుండి జ్వరం రావటం ఆరంభించింది! మొదట్లో నిర్లక్ష్యం చేసాను! తర్వాత మందులు వాడినా తగ్గలేదు!

ఒక రోజు నార్మల్ కి వచ్చి మళ్ళీ రెండోరోజు ప్రత్యక్షమయ్యేది!

ఒంట్లో నిర్వచించలేని బాధ! తెలియని నీరసం! కృంగి పోతున్న అనుభూతి! పదిహేను దినాలు గడచే సరికి మంచం మీద నుండి మరొకరి ఆసరాతో లేవాల్సిన పరిస్థితి వచ్చింది. కడుపుమీద కుడి భాగంలోవున్న పెద్దపుట్టుమచ్చ చుట్టూ ఎర్రగా

వాచిపోయి బిళ్ళలా కట్టిన సంగతి చాలా ఆలస్యంగా గమనించాను!

డాక్టర్లు పరీక్షించి 'మెలనోమా' అన్నారు.

'బయాప్సీ' తీసి మరీ నిర్ణయించేరు!!

మెలనోమా!!

అతి భయంకరమయిన కేన్సర్!!

నా అతిభయంకరమయిన రోగం గురించి రమ్యకు తెలియకూడదు! ఆమె తల్లడిల్లి పోవటం నేను చూడలేను! అందుకే అసలు ఈ విషయం ఆమెతో చెప్పలేదు!!

ఉత్తరం రాస్తే నాన్న వచ్చి మా స్వగ్రామమం తీసుకుపోయేడు! తర్వాత ఓ వారం రోజుల్లో నన్ను రాయవెల్లూర్ తరలించేరు!!

రాయవెల్లూరులో ఆపరేషన్ నిమిత్తం ఆరు నెలలు వుండిపోవాల్సివచ్చింది! నేను మృత్యుముఖం నుండి బయటపడినందుకు డాక్టర్లే ఆశ్చర్యం ప్రకటించేరు! అంతా దైవకృప తప్ప వేరు కాదన్నారు!!!

ఈ ఆరునెలల్లోనూ రమ్యకు నేను ఏవిధమయిన ఉత్తరమూ రాయలేకపోయాను! అసలు నా బ్రతుకు గురించి నాకే నమ్మకంలేదు! ఈ విషాదం ఆమెకు తెలియజేయటం సుతరామూ ఇష్టంలేక పోయింది నాకు!!

మా స్వగ్రామంలో, ఇంటిదగ్గర, మరో ఎనిమిది నెలలు మంచంమీద విశ్రాంతి తీసుకోవలసి వచ్చింది.

పరిపూర్ణమయిన ఆరోగ్యం చేజిక్కించుకుని మళ్ళీ పథాలుగు నెలలతర్వాత అత్రంగా విశాఖపట్నం వచ్చేను రమ్యకోసం!

ఆ ఇంట్లో రమ్యలేదు!

ఏడాది క్రితం రమ్య అక్కగార్కి బీహారులో ఉద్యోగం వస్తే మొత్తం కుటుంబం అంతా అక్కడకు వెళ్లిపోయేరట! అంతకంటే నాకు ఏవిధమయిన వివరమూ దొరకనేలేదు.

తర్వాత నేను ఎమ్మె తెలుగు పూర్తిచేసి హైదరాబాద్ సచివాలయంలో ఉద్యోగంలో చేరాను. అక్కడే పది సంవత్సరాలు గడిచి పోయాయి! తర్వాత తెలుగు భాషను అమలు పరిచే ఆఫీసరుగా విశాఖపట్నం కలెక్టరు ఆఫీసులో పోస్టుకు నన్ను ప్రమోషన్ మీద బదిలీ చేశారు! సుమారు ఆరునెలల క్రితం విశాఖపట్నం వచ్చేను.

ఆఫీసుకు వెళ్ళటం, రావటం, సిటీబస్సుల కోసం నిరీక్షణ, దీనితో యాంత్రికంగా గడిచిపోతోంది విశాఖజీవితం!!

ఇన్నాళ్ళ తర్వాత - కాదు ఇన్నేళ్ల తర్వాత - మళ్ళీ రమ్యను ఇలా చూడటం! నా నిరీక్షణ ఫలించింది!

మనసు ఆనందంతో ఉక్కిరి బిక్కిరి అయింది!!

నా ఆశ్చర్యాన్ని గగుర్పాటునూ కప్పిపుచ్చుకుంటూ ఆమె దగ్గరకు వెళ్ళి మెల్లగా “మీరు...మీరు!...” అంటూ ఆగిపోయాను.

ఆమె నా వంక రెండు నిమిషాలపాటు వెర్రిదానిలా చూసింది! తర్వాత ఆమె ముఖంలో అనిర్వచనీయమయిన ఆనందం తొంగి చూసింది!

“నువ్వు!...” అంటూ పెదాలు కంపిస్తూ వుంటే మాట్లాడలేకపోయింది.

“నేను... గోపీని, రమ్యా!” అన్నాను.

“గోపీ! నువ్వేనా? నిజంగా నువ్వేనా? ఎంతలా మారిపోయావ్?”

నా ఆనందానికి అవధుల్లేవు!!!

“రమ్యా! అలా హెటల్లో కూర్చుని మాట్లాడుకుందాం! రా! ఒక కప్పు కాఫీ త్రాగుదాం, నీకభ్యంతరం లేకపోతే!” అన్నాను చొరవగా.

“పద!” అంటూ నా వెనుక వచ్చింది.

హెటల్లోకి వెళ్ళి ‘ఫామిలీ కేబిన్’లోకి చేరి టేబుల్ కు చెరోవైపుగా కూర్చున్నాం! కేబిన్ లో వేరెవ్వరూ లేరు!

“రమ్యా! టిఫిన్ తింటావా!” అడుగుతూ వుంటే నాగొంతు నాకే వింతగా ధ్వనించింది!

“అబ్బే! వద్దు! కాఫీ చాలు!”

సర్వర్ తో “రెండు స్ట్రాంగ్ కాఫీ!” అంటూ చెప్పేను.

రమ్యా కాలి వేళ్ళవంక చూశాను! వేళ్ళకు మట్టెలు లేవు!!

ఈకాలంలో ఎంత మంది మట్టెలు ధరిస్తున్నారు?!

మెడలో ఆత్రంగా వెదికేను! నల్లపూసలు కనబడలేదు! కాని ఆ బంగారు ఒంటి పేట గొలుసు చివరలో అందమయిన రొమ్ముల మధ్య ఒదిగిపోయి, ఏమీ వుందో తెలుసుకోవటం ఎలా సాధ్యం?!!

ఏం పలకరించటం? ఎలా పలకరించటం?!

వెర్రిగా ఒకరి వంక ఒకరు చూసుకుంటూ సుమారు మూడు నిమిషాలు గడిపేం!

సర్వర్ కాఫీలు, వాటితో బాటు బిల్లు తెచ్చివేబిలు మీద వుంచి వెళ్లిపోయేడు!

గొంతు సవరించుకుంటూ అడిగేను.

“రమ్యా! పెళ్లి చేసుకున్నావా?”

సూటిగా అడిగిన ఈ ప్రశ్నతో దెబ్బతిన్నట్లు నాముఖం వంక చూసింది రమ్యా! తర్వాత రెండు నిమిషాల సేపు మౌనమే!

ఆమె సమాధానం ఏం చెప్తుందోనని కొంతసేపు నాగుండెలు దడదడలాడేయి!

“చేసుకున్నాను!” అంది తర్వాత క్షణం ఆగి “... ఆయన టాటాలో డిజైన్ ఇంజనీరుగా పనిచేస్తున్నారు! ఇద్దరు పిల్లలు మాకు ఒక మొగ, ఒక ఆడ!...మా అమ్మ పెన్షన్ విషయంలో గొడవొస్తే కలెక్టరాఫీసుకువచ్చేను పనిపూర్తయిపోయింది! ఈ రాత్రికి టాటానగర్ వెళ్ళిపోతున్నాను....” ఆమె చెప్పుకు పోతోంది!

మాట్లాటూ వుంటే ఆమె పెదాలు వణుకుతున్నాయి!!

‘ఈ జవాబు వినటానికేనా నేను ఇన్ని సంవత్సరాలు ఎదురుచూసింది?’ అని మనసు విలవిల్లాడిపోయింది!!

రమ్యమెల్లగా అడిగింది “గోపీ నీకు పెళ్ళయిందా?”

సమాధానం చెప్పటాన్ని క్షణం సేపు తత్తరపడి “అయింది!” అన్నాను.

“ ఆవిడ బాగుంటుందా?”

“ఓ! చాలా బాగుంటుంది!” అన్నాను కాఫీత్రాగడం ముగించి కప్పు టేబిల్ మీ పెడతూ! నాకు రమ్యమీద ఏదో కసి పెరుగుతోంది!! తాను కాఫీ త్రాగటం ముగించి “పద వెళ్దాం! నాకు సమయం చాలదు! మళ్ళీ రాత్రి బండికి వెళ్ళిపోవాలి!” అంది.

ఇద్దరం హొటల్లోంచి బయటకు వచ్చేం. ఖాళీగా వెళ్ళిపోతున్న ఆటోని ఆపి ఎక్కేసింది ఆమె!! ఆటో ఎక్కుతూ వుంటే ఆమె కనుకొలకుల్లో మెదలిన నీటి బిందువులు స్పష్టంగా కనుపించేయి నాకు!!

ఆటోలో ఎదరకు వంగి సర్దుకుని కూర్చుంటూ, మెడలోని బంగారుగొలుసును బయటకు లాగి ఎదర గుండెలమీద నిర్లక్ష్యంగా పడేసుకుంది. తన పుస్తెలను నాఎదుట ఘనంగా ప్రదర్శించటానికి కాబోలు!?

ఆశ్చర్యం! పుస్తెలు లేవు! నేను పన్నెండేళ్ళ క్రితం బహుమతిగా ఇచ్చిన ‘గోల్డ్ కవరింగ్ లాకెట్’ తన మెరుగును కోల్పోయి కళావిహీనంగా కదిలింది!

ఛళ్ళున కొరడాతో నా వీపుమీద ఎవరో చరిచినట్లయింది!!

“రమ్యా!” అంటూ ఏదో చెప్పబోయాను!

“తొందగా పోనీయ్ బాబూ!” అంది ఆటోడ్రైవర్తో రమ్య!

ఆటో అతి వేగంగా కదిలిపోయి, ఒక్కనిమిషంలోనే కనుమరుగయిపోయింది!

నిస్సహాయంగా రోడ్డువంకచూస్తూ నిలబడి పోయాను! ★

(పల్లకి వీక్షి డిశంబరు 1984)